

ජාතික වැවිලි කළමනාකරණ ආයතනයේ 2016 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ශුද්ධ වත්කම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2016 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1981 අංක 76 , 1987 අංක 05 හා 2003 අංක 38 දරන පනත් මඟින් සංශෝධිත 1979 අංක 45 දරන ජාතික වැවිලි කළමනාකරණ පනතේ 23 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර ආයතනයේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 - 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාලවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී , අස්ථාවෝචිතව උචිත විගණන පරිපාටි සැලසුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාල වන්නාවූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

2. මූල්‍ය ප්‍රකාශන

2.1 මතය

මූල්‍ය ප්‍රකාශනවලින් 2016 දෙසැම්බර් 31 දිනට ජාතික වැවිලි කළමනාකරණ ආයතනයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

(අ) ණයගැතියන් 19 දෙනෙකුගෙන් ලැබිය යුතු එකතුව රු. 5,310,984 ක ණය ශේෂය තුළ රු. 322,308 ක් වසර 2 කට වැඩි හා රු.82,500 ක් වසර 5කට වැඩි කාලයක් තුළ අය නොවී පැවතුණි.

(ආ) ණයහිමියන් 13 දෙනෙකු සඳහා ගෙවිය යුතු රු. 8,278,400 ක ණය ශේෂය තුළ වටිනාකම රු.4,931,400 ක් වසර 2කට වැඩි කාලයක් නිරවුල් නොකර පැවතුණි.

2.2.2 විගණනය සඳහා සාක්ෂි නොවීම

පහත සඳහන් විෂයන් වලට අදාලව ඒවා ඉදිරියෙන් දක්වා ඇති සාක්ෂි විගණනයට ඉදිරිපත් නොවීය.

විෂයය -----	වටිනාකම ----- රු.	ඉදිරිපත් නොකළ සාක්ෂි -----
(අ) ණයගැතියෝ	5,310,984	ශේෂ සනාථන ලිපි
(ආ) ණයහිමියෝ	8,278,400	ශේෂ සනාථන ලිපි
(ඇ) පුස්තකාල පොත්	631,157	තොග සමීක්ෂණ වාර්තා

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කර ඇති මූල්‍ය ප්‍රකාශන අනුව සමාලෝචිත වර්ෂයේ මූල්‍ය ප්‍රතිඵලය රු. 14,757,611ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු. 632,438 ක් විය. ඒ අනුව ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු. 14,125,173 ක වර්ධනයක් ඇති වී තිබුණි. රජයේ ප්‍රදාන රු. 20,075,893 කින් වැඩි වීම ඉහත වර්ධනය සඳහා ප්‍රධාන වශයෙන් හේතු වී තිබුණි.

සමාලෝචිත වර්ෂය සහ ඉකුත් වර්ෂ 4 ක මූල්‍ය ප්‍රතිඵල විග්‍රහ කිරීමේ දී 2012 සහ 2014 වර්ෂවල ඌනතාවයක් පැවතිය ද 2013,2015 සහ 2016 වර්ෂවල දී අතිරික්තයක් ඇති වී තිබුණි. සේවක පාරිශ්‍රමික හා ජංගම නොවන වත්කම් සඳහා ක්ෂයවීම් සැලකීමේ දී 2012 වර්ෂයේ සිට සමාලෝචිත වර්ෂය දක්වාම දායකත්වය ධන අගයක් ගෙන තිබුණි. 2012 වර්ෂයේ සිට දායකත්වය අඛණ්ඩව වර්ධනය වී තිබුණු අතර 2015 වර්ෂයට සාපේක්ෂව සමාලෝචිත වර්ෂයේ දී සියයට 33 කින් වැඩි වී තිබුණි.

4. මෙහෙයුම් සමාලෝචනය

4.1 කාර්යසාධනය

1979 අංක 45 දරන වැවිලි කළමනාකරණ පනත අනුව ආයතනයේ ප්‍රධාන අරමුණු පහත දැක්වේ.

- වැවිලි සේවයේ නියුක්ත සියලු වර්ගවලට අයත් සේවා නියුක්තයන්ට ආයතනය විසින් ම හෝ ශ්‍රී ලංකාවේ හෝ විදේශයන්හි ඇති වෙනත් ආයතන සම්බන්ධව වැවිලි කළමනාකරණයට අදාල පුහුණුවීමේ පහසුකම් සහ පුහුණුවීමේ පාඨමාලා සැපයීම.
- සේවයෙහි යෙදී සිටින සේවා නියුක්තයන්ට වැවිලි කළමනාකරණය පිළිබඳ සංස්කරණ සම්මේලන සහ තත්ත්වානුකූලකරණ පාඨමාලා සංවිධානය කිරීම.
- රාජ්‍ය අංශයෙහි මෙන් ම පෞද්ගලික අංශයෙහි වැවිලි ක්ෂේත්‍රයේ සේවයේ නියුතු සේවක පිරිස් සඳහා වැවිලි කළමනාකරණය පිළිබඳ පුහුණුව සැලසීම.
- තේ පර්යේෂණ ආයතනය, රබර් පර්යේෂණ ආයතනය, පොල් පර්යේෂණ ආයතනය සහ එබඳු වෙනත් ආයතනයන් හා සම්බන්ධව ඩිප්ලෝමා පාඨමාලා සංවිධානය කිරීම සහ යෝග්‍ය අවස්ථාවලදී ඩිප්ලෝමා ප්‍රදානය කිරීම.
- වැවිලි කළමනාකරණය හා සංවර්ධනය සම්බන්ධ වූ සම්මන්ත්‍රණ හා කාර්ය සැසි සංවිධානය කිරීම හා පැවැත්වීම සහ සභරා කලාප පළ කිරීම සහ
- වෙනත් සමාන ආයතන වලින් දැනටමත් විධිවිධාන සලස්වා නොමැති, වැවිලි කළමනාකරණය සහ කම්කරු සම්බන්ධතා ක්ෂේත්‍රයන්හි පර්යේෂණ පැවැත්වීම.

එම අරමුණු ඉටුකර ගැනීම සම්බන්ධයෙන් පහත සඳහන් නිරීක්ෂණ කරණු ලැබේ.

- (අ) ආයතනය විසින් ජාත්‍යන්තර වශයෙන් පිළිගැනීමක් ඇති වැවිලි ක්ෂේත්‍රයට අදාළව ජාතික වෘත්තීය සුදුසුකම (NVQ) සහිත පාඨමාලා සමාලෝචිත වර්ෂයේදී ආරම්භ කර තිබුණ ද තේ කර්මාන්තශාලා කාර්මික ශිල්පී තනතුර සඳහා පාඨමාලා ආරම්භ කර නොතිබුණි.
- (ආ) තේ කර්මාන්තශාලා නිලධාරී සහ තේ ක්ෂේත්‍ර නිලධාරී පාඨමාලාවන් සමාලෝචිත වර්ෂයේ ආරම්භ කර තිබුණද සමාලෝචිත වර්ෂය අවසාන වන විට එකී පාඨමාලාවන් සඳහා ශිෂ්‍ය සහභාගීත්වය පිළිවෙලින් ලියාපදිංචි කල ශිෂ්‍ය සංඛ්‍යාවෙන් සියයට 64 ක් සහ සියයට 66 ක් විය.
- (ඇ) ආයතනය විසින් සමාලෝචිත වර්ෂයේදී ආදායම් උත්පාදන වැඩසටහන් 25 ක් පැවැත්වීමට සැලසුම් කර තිබුණද පවත්වා තිබුණේ වැඩසටහන් 17 ක් පමණි.
- (ඈ) කපු කර්මාන්තය සඳහා සහ කුරුදු කර්මාන්තය සඳහා කුඩා වතු හිමියන් වෙනුවෙන් සමාලෝචිත වර්ෂයේ එක් පුහුණු වැඩසටහනක් පමණක් පවත්වා තිබූ අතර උක් කර්මාන්තයට අදාළව කුඩා වතු හිමියන් වෙනුවෙන් පුහුණු වැඩසටහන් 2014 වර්ෂයෙන් පසුව පැවැත්වීමට කටයුතු කර නොතිබුණි.
- (ඉ) සමාලෝචිත වර්ෂයේ ක්‍රියාකාරී සැලැස්මට අනුව සැලසුම් කරන ලද වැඩසටහන් සංඛ්‍යාව 51 ක් වුවද පවත්වන ලද වැඩසටහන් ප්‍රමාණය 20 ක් විය. ඒ අනුව වැඩසටහන් පැවැත්වීමේ ප්‍රගතිය සියයට 39 ක් විය.
- (ඊ) සමාලෝචිත වර්ෂයේ ජාතික වෘත්තීය සුදුසුකම (NVQ) සහිත පාඨමාලා 3 ක් ආරම්භ කිරීමට සැලසුම් කර තිබුණද ආයතනය විසින් වර්ෂය තුළ (NVQ) පාඨමාලා 02 ක් පමණක් ආරම්භ කර තිබුණි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) වැවිලි කළමනාකරණය පිළිබඳ පුහුණුව සහ උපදෙස් සැපයීම හා සමීක්ෂණ පැවැත්වීමේ විශිෂ්ඨ ආයතනය වීමේ දැක්මකින් යුතුව පිහිටුවන ලද ජාතික වැවිලි කළමනාකරණ ආයතනය වර්තමානය වන විට තම ප්‍රධානම කාර්යයට පරිභාහිර වූ රජයේ හා පෞද්ගලික අංශවල බාහිර විභාග 26 ක් පවත්වා තිබුණි. ආයතනයේ නිලධාරීන් විසින් බාහිර විභාග පැවැත්වීම සඳහා වැඩි දායකත්වයක් ලබා දීම මත ආයතනය විසින් සංවිධානය කරනු ලබන පාඨමාලා, වැඩමුළු, පුහුණු වැඩසටහන් පැවැත්වීමේ ඇති අවස්ථාව අඩු වී තිබුණි.
- (ආ) ජාතික වැවිලි කළමනාකරණය පිළිබඳ ජාතික ඩිප්ලෝමා පාඨමාලාව සඳහා සහභාගී වන සිසුන් සංඛ්‍යාව 2013 වර්ෂයේ සිට ක්‍රමයෙන් අඩු වී ඇති අතර සමාලෝචිත වර්ෂය අවසන් වන විටත් 2016 වර්ෂයට අදාළ පාඨමාලාව ආරම්භ කර නොතිබුණි. රබර් ක්ෂේත්‍ර නිලධාරීන් සඳහා කුසලතා සංවර්ධන වැඩසටහන් 2014 වර්ෂයෙන් පසුව පවත්වා නොතිබූ අතර පොත් තැබීම් හා වැවිලි ගිණුම්කරණය පිළිබඳ සහතික පත්‍ර පාඨමාලාව සඳහා සහභාගීවන ශිෂ්‍ය සංඛ්‍යාවද 2012 වර්ෂයේ සිට ක්‍රමයෙන් අඩුවී තිබුණි.
- (ඇ) ආධුනිකයන් සඳහා වතුපාලක පෙරහුරු පාඨමාලාව, තේ ක්ෂේත්‍ර නිලධාරීන් සඳහා කුසලතා වර්ධන පුහුණු පාඨමාලාව, තේ කර්මාන්තශාලා නිලධාරීන් සඳහා කුසලතා වර්ධන පුහුණු පාඨමාලා සඳහා වන ශිෂ්‍ය සහභාගීත්වය පසුගිය වසර 05 හා සංසන්දනයේදී සියයට 69 සිට සියයට 9 දක්වා සීඝ්‍රයෙන් අඩුවී තිබුණි.

- (ඇ) ආයතනය විසින් දැනට පවත්වනු ලබන අධ්‍යාපන හා වෘත්තීය පාඨමාලා, තාක්ෂණික හා කළමනාකරණ සංවර්ධන වැඩ සටහන්, කුසලතා සංවර්ධන වැඩ සටහන්, පදනම් පාඨමාලා ආදිය සඳහා ජාතික වෘත්තීය සුදුසුකම් (NVQ) සහතිකයක් ලබා නොදීම නිසා එයට සහභාගිවන අයට ලැබෙන සහතිකයේ පිළිගැනීම අඩුවී තිබුණි.
- (ඉ) ජාතික වැවිලි කළමනාකරණ ආයතනයට අයත් අක්කර 04 රූඩ් 03 පර්චස් 05.90 ක් වූ භූමි ප්‍රමාණයක් 2014 දෙසැම්බර් 15 දින ශ්‍රී ලංකා යුධ හමුදාව වෙත භාර දී තිබුණ ද එම භූමි ප්‍රමාණයේ තක්සේරු වටිනාකම වූ රු. 55,000,000 ක් අදාළ ආයතනයෙන් අයකර ගෙන නොතිබුණි.

4.3 කාර්ය මණ්ඩල පරිපාලනය

2014 වර්ෂයේ සිට ආයතනයේ පුස්තකාලාධිපති තනතුර පුරප්පාඩුව පවතින අතර 2014 වර්ෂයේදී සහ 2016 වර්ෂයේදී අවස්ථා දෙකකදී පුවත්පත් දැන්වීම් පළකර සම්මුඛ පරීක්ෂණ පවත්වා තිබුණි. ඒ අනුව තෝරා ගන්නා ලද අයදුම්කරු පත්වීම් භාර නොගැනීම නිසා එම තනතුර මේ දක්වා පුරප්පාඩු වී තිබුණි.

5. පද්ධති හා පාලනයන්

විගණනයේදී නිරීක්ෂණය වූ අඩුපාඩු වරින් වර ආයතනයේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමුකළ යුතු වේ.

පද්ධති හා පාලන ක්ෂේත්‍ර -----	නිරීක්ෂණ -----
(අ) කාර්ය මණ්ඩල පරිපාලනය	පුරප්පාඩු පවතින තනතුරු සඳහා අදාළ නිලධාරීන් කඩිනමින් බඳවා ගැනීමට කටයුතු නොකිරීම.
(ආ) මෙහෙයුම් පාලනය	ආයතනය විසින් දැනට පවත්වනු ලබන අධ්‍යාපන හා වෘත්තීය පාඨමාලා සහ සංවර්ධන වැඩසටහන් සඳහා ජාතික වෘත්තීය සුදුසුකම් (NVQ) සහතිකයක් ලබා දීමට කටයුතු නොකිරීම.